

اپنے لوگوں سے سنی اک شگفتہ کہانی

اسد محمد خاں

Abstract

How did our folk wisdom and mythology inspire our literature for long time being. In this piece of writing the folk wisdom is described in epic style for readers interest.

میں ڈھائی سو برس کا بچھڑا ہوا قبائلی ہوں۔ میرے قبیلے کے بارے میں، یہاں اور وہاں، عام طور پر جو legends گردش کرتی رہتی ہیں وہ آج آپ کو سناتا ہوں۔

ہم 'الف' زئیوں کا ایک خیل، عالم گیر بادشاہ کے عہد میں، اس کی راج دھانی میں جا بسا تھا۔ مغلوں کی آ پا دھاپی کا دور ہم نے جیسے تیسے کاٹا، خود کو اس آشوب میں زندہ رکھا، ایک دور یاستیں قائم کیں، خوش رہے، اور ناخوش بھی۔ کچھ نے بن کے دکھایا (کچھ نہیں بھی بن پائے) خیر، پچاس پچپن برس ہوتے ہیں، ہم بہت سے یہاں آ گئے۔ جو یہاں آ گئے وہ اپنے بچھڑے ہوئے عزیز پیاروں سے ملے۔ سرداروں، دستارداروں سے بغل گیر ہوئے۔ بسم اللہ! ماشاء اللہ! بیٹھو بیٹھو۔ جیسا سنتے آئے تھے ویسا ہی پایا۔ سیرچشم، کشادہ جبیں، کشادہ دل۔ پس ایک دو روز ان کے حجروں کی مہمان داری میں آسودہ ہوئے۔ ایک دور ورتو مجھ کہانی سننے والے نے اپنے اندر کے داستان پسند، بے چین آدمی کو سمجھا بھکا کے رکھا تھا، مگر اب جو وہ بے صبرا ہونے لگا تو میں نے میزبانوں، بزرگوں سے کہا کہ یار میزبان! کوئی قصہ سناؤ۔ اپنا نہیں تو میرے بڑوں کا ہی کچھ احوال جیسا سناؤ الو۔

میزبان بزرگ پہلے ہنسا، پھر کہنے لگا کہ تم 'الف' زئیوں کے بارے میں ایک تاثر یہ ہے کہ تم اتنے کوئی غصہ ورنہیں ہو، تمہیں منہ پھٹ اور مصلحت نا اندیش بھی نہیں کہا جاسکتا۔ ایک اعتبار سے polished لوگ ہو۔ تو 'الف' زئیوں کی معاملہ فہمی اور فراست کا ایک مزے کا قصہ یہاں قبائل میں سفر کرتا آ رہا ہے۔ کہتے ہو تو سنا دیتا ہوں۔ میں نے کہا، بسم اللہ۔ میزبان نے کہانی سنانی شروع کی: کہنے لگا، ہوا یوں کہ نہ معلوم کتنے برس پیچھے، 'با' زئیوں کے کسی جوان نے کسی 'جیم' زئی جوان کو طیش میں آ کے گولی مار دی۔ 'جیم' زئی اس زمانے میں علاقے میں تعداد میں کم تھے۔ تاہم ان کے دوست قبائل نے جو 'با' زئیوں سے خار کھاتے تھے، مورچے سنبھال لیے اور مطالبہ کیا کہ قاتل کو ہمارے حوالے کرو۔ معاذ اللہ! عجب صورت حالات پیدا ہو گئی۔

مطالبے کے جواب میں 'جیم' زئی بولے کہ سوال ہی پیدا نہیں ہوتا۔ اگر بی صرف 'با' زئی مطالبہ کر رہے ہوتے تو ہم اور وہ بیٹھتے، جرگہ کرتے اور 'با' زئیوں کی تالیفِ قلب کے لیے لڑکے کے کٹم سے کچھ رقم لے کر، کچھ اپنی

طرف سے ملا کر، معاملہ رفع دفع کر دیتے۔ ہاں ہی! اگر متاثرہ پارٹی کا مطالبہ ہوتا تو اس لڑکے (گدھے) کو جس نے یہ سنا سنجھی کی ہے سال دو سال کے لیے تڑی پاؤ کر دیتے، لیکن یہ دوسرے لوگ (غبیث) کیوں کود پڑے؟ ان کا اس قضیے سے کیا تعلق؟۔ ایں!

تو یار! معاملہ گمبھیر ہوتا چلا گیا۔ شاید کسی بڑے جرگے وغیرہ سے رجوع کرنا پڑا، یا نہ بھی رجوع کیا ہو، تو آخر آخرب سے معاملہ فہم، لکھے پڑھے، سنجیدہ ہمسایوں، یعنی تم 'الف' زنیوں کو بلایا، کہا کہ اپنے آدمیوں میں سے کوئی ثالث مقرر کرو۔ ایک نسبتاً جوان آدمی کو ثالث مقرر کیا گیا جو بہت ہوا تو تیس بیس سال کا ہوگا۔

سوال اٹھا کہ 'الف' زنیوں میں بڑے بوڑھے موجود ہیں تو یہ لڑکا یہاں ثالث کے موڑھے پہ کیوں آن بیٹھا ہے؟ سردار قبیلہ نے کہا یار! لڑکے کے فیصلے سے قبائل کی تشفی نہ ہوئی تو میں سب بزرگوں، دستارداروں سے معافی مانگ لوں گا اور یہ معاملہ اپنے ہاتھ میں لے لوں گا۔ اللہ بڑا مسبب الاسباب ہے۔

سب طرف کی شہادتیں گزاری گئیں۔ بچوں نے اپنی observations ثالث کے گوش گزار کیں۔ ثالث بہت دیر تک آنکھیں بند کیے بیٹھا رہا پھر اس نے فیصلہ دیا کہ 'با' زنی جو مارا گیا بے شک بے بدل جوان تھا۔ ویسے تو آدمی کی جان کا بدلہ جان ہی ہونا چاہیے کہ انصاف کا تقاضا یہی ہے، لیکن کیا ایسا نہیں ہے کہ 'با' زنی دوست کی طرف سے زیادتی ہوئی تھی؟ میں اگر اس کی جگہ ہوتا تو معذرت کر کے اپنے گھر لوٹ گیا ہوتا، مگر میرا 'با' زنی دوست دلا وروں کا دلا ور تھا، ڈٹا رہا۔ 'جیم' زنی کسی سے کم نہیں ہوتے، میرا یہ دوست بھی کاہے کو پیچھے ہٹتا۔ خیر، دونوں کے نصیب کا لکھا سامنے آیا۔ اب یہ ہے کہ 'جیم' زنی دوست ہمارے 'با' زنی بھائیوں کو ایک سوراں، مطلب سو عدد بکریاں تاوان کی ادا کریں۔ یہ ثالث کا فیصلہ ہے۔ یہاں وہ جوان لمحے بھر کورکا، پھر کھنکارا، ادھر ادھر دیکھ کے بولا، لیکن کیوں کہ 'جیم' زنی بھی بے شک ہمارے بھائی بند ہیں، یہاں میرے بڑے بیٹھے ہیں، یہ تصدیق کریں گے کہ ہم 'الف' زنیوں پر فلاں 'جیم' زنی بزرگ نے ایک احسان کیا تھا، اس کو چکتا کرنے کا یہ اچھا موقع ہے۔ اس لیے میں اپنے ذاتی ریوڑ کی ایک سو بکریاں، 'جیم' زنی دوستوں کی طرف سے 'با' زنیوں کو دیتا ہوں۔

یہ کہہ کے وہ جوان اپنے باڑے سے سو بکریاں کھول کر 'با' زنیوں کے باڑے میں باندھنے کو چلا۔ اب ادھر کی سینے۔ 'الف' زنی اپنے گھروں کو لوٹتے تھے کہ ایک چھوٹے بچے نے سردار قبیلہ سے کہا کہ او بزرگا! یہ کیسا ثالث ہے؟ اور یہ فیصلہ کس طرح کا ہے کہ باڑے سے اپنی ایک سو بکریاں کم ہو گئیں؟

بزرگ نے مسکرا کے کہا کہ بچے! تو نہ ثالث کو جانتا ہے نہ 'جیم' زنیوں کو۔ انھیں خوب پتا ہے کہ ثالث نے جو ہم پر ان کے کسی احسان کا ذکر کیا ہے، وہ نری بکواس ہے۔ نہ 'جیم' کسی پاحسان کرتے ہیں، نہ ہی ہم ان چھچھوروں کا احسان لیتے ہیں۔ تو دیکھتا جا کیا ہوتا ہے۔ گھنٹے سوا گھنٹے بعد ثالث بھائی واپس آیا تو اس کے پیچھے ایک سوسات بکریاں تھیں۔ حیرت! حیرت!

بزرگ نے بچے سے کہا، جا انھیں گن۔ بچہ گن کر آیا۔ پوری ایک سوسات۔ تب بزرگ نے کہا، اب اس

سوا گھنٹے میں جو ہوا ہوگا مجھ سے سن لے۔ اپنا ثالث 'با' زنیوں کی طرف جاتا ہوگا تو اسے راہ میں 'جیم' زنی لوگوں کے بزرگ ملے ہوں گے۔ انھوں نے ہمارے لڑکے کے فہم کی تعریف کی ہوگی۔ اسے گلے سے لگا کر اس کی کشادہ دلی کی ثنا کی ہوگی، پھر کہا ہوگا کہ یا را! پرکھوں کا آپس کا جو احسان تھا وہ ہماری تمھاری پیدائش سے پہلے کی بات ہے۔ اسے بھول جانا ہی بہتر ہے۔ ہاں، تم نے بھائی بندی میں یہ جو قدم اٹھایا ہے ہمیں تو اس نے جیت لیا ہے۔ سمجھے؟ یہ بکریاں واپس لے جاؤ۔ تمھارے بڑوں کی اور تمھاری دعا سے 'جیم' زنیوں کے باڑے بھرے ہوئے ہیں۔ جو بھی تاوان مقرر کیا گیا ہے وہ ہم خود ادا کریں گے۔

پھر انھوں نے قبائلی روایت کی پاس داری میں اور 'الف' زنیوں کے مہر و مروت کو سراہتے ہوئے اپنی طرف سے سات بکریاں اسے نذر کی ہوں گی، تو اس طرح یہ سو کی ایک سوسات ہو گئیں۔ سمجھا بی؟

پھر بزرگ نے اس قصے کے ثالث سے پوچھا، کیوں بی؟ یہی ہوا تھا؟

ثالث نے بے حد خوش ہو کے دانت نکال دیے۔ عرض کی، ہاں بزرگا! عین عین ایسا ہی ہوا تھا۔

